



Ölkəmiz qlobal miqyasda siyasi proseslərə təsir etmək imkanına malikdir

Ötən il Azərbaycan prioritet sahələrdə yeni uğurlara nail oldu. İqtisadiyyatını daha da inkişaf etdirdi, maliyyə vəzəyyətini xeyli dərəcədə yaxşılaşdırdı. Ölkədə bir çox sosial proqram icra edildi. İşğaldan azad edilmiş Qarabağ və Şərqi Zəngəzür ərazilərimizin yenidən qurulmasına böyük vəsait sərf olundu. Böyük qayıdış proqramının icrası uğurla davam etdirildi.

Beynəlxalq münasibətlər sistemində olduqca mürəkkəb proseslərin getdiyi bir zamanda Azərbaycan yalnız regional geosiyasi proseslərə deyil, eyni zamanda qlobal miqyasda siyasi proseslərə təsir etmək imkanlarına malik olduğunu bir daha nümayiş etdirdi. Yola saldıığımız ildə dövlətimiz, xalqımız qalib kimi dünyada öz nüfuzunu daha da möhkəmləndirdi.

Uzun illər işğalçı Ermənistanın və onun xarici havadarlarının düyünə saldıqları problemlərin həllində də 2024-cü il növbəti uğurlu addımların atılması ilə əlamətdar oldu. Qazax rayonunun dörd kəndi Ermənistanın işğalından azad edildi, dövlət sərhədinin müəyyən hissəsinin delimitasiyası və demarkasiyasına nail olundu. Prezident İlham Əliyev yanvarın 7-də yerli televiziya kanallarına verdiyi müsahibəsində Ermənistanla onilliklər ərzində dialoqun alınmadığını vurğuladı: "Ermənistan Azərbaycan ərazilərinin bir santimetrini belə azad etmək istəmirdi. Onlar hesab edirdilər ki, bir müttəfiqdən milyardlarla dollarlıq pulsuz silah, digər ikisindən isə siyasi və mənəvi dəstək aldılarına görə özlərini rahat hiss edirlər. Beləliklə, ATƏT-in Minsk qrupunun üç həmsədrinin hamısı mənim cavab verdiyim həmin dövrdə birmənalı olaraq işğalçının tərəfində idi. Mən bunu 2004-cü ildən Minsk qrupu çərçivəsində danışıqlar apararı və bu "üçlük-lə" çoxlu sayda görüşlər keçirən insan kimi deyirəm. Ona görə də biz, əlbəttə, bu ərazilərin dialoq yolu ilə qaytarılma-

cağını güman etmirdik. Eləcə də ərazi bütövlüyünün təmin edilməsini".

Anti-Azərbaycan mövqeyində dayanan bir sıra Qərb ölkələri açıq şəkildə işğalçının tərəfini saxlayıb və indi də saxlayır. Ermənistan Fransa və digər ölkələr tərəfindən silahlandırılır. Dövlətimizin başçısı İlham Əliyevin müsahibəsində diqqətə çatdırdığı kimi, Ermənistanda gedən silahlanma prosesi əlbəttə ki, Cənubi Qafqaz üçün yeni təhdid amilidir: "Mən bunu, eyni zamanda Ermənistan rəhbərliyində də dəfələrlə bildirmişdim ki, bu, yeni təhlükə yarada bilər. Eyni zamanda bu gün sanki Ermənistanın arxasında duran kimi görünən və onları Azərbaycana qarşı yeni provokasiyalara, təxribatlara təhrik edənlər, çox güman ki, axıra qədər onların arxasında durmayacaqlar. Necə ki 2020-ci ildə və ondan sonrakı dövrdə dura bilməmişlər. Ona görə yox ki, durmaq istəmirlər, sadəcə olaraq, Azərbaycan bu imkanları verməyəcək".

Prezident İlham Əliyev rahatlıq doğuran daha bir faktı diqqətə çatdırdı: "Narahatedici digər fakt odur ki, keçən ilin aprelində tarixdə ilk dəfə olaraq çox qərribə bir əməkdaşlıq platforması yaradılmışdır - Amerika, Avropa İttifaqı və Ermənistan. Bildiyiniz kimi, Amerikanın Dövlət katibi, Avropa Komissiyasının prezidenti və xarici işlər naziri, Ermənistan baş naziri Brüssel şəhərində bir araya gəlmişdilər, faktiki olaraq yeni bir əməkdaşlıq haqqında razılıq

əldə etmişdilər. Bizdə olan məlumata görə, bu görüşdən əvvəl əldə edilmiş razılaşmada hərbi komponent də var idi, ancaq ondan sonra o, rəsmən oradan çıxarıldı, amma de-fakto orada qalır. Bu, əslində, həm Avropa Komissiyasını, həm Amerika Birləşmiş Ştatlarını Azərbaycan-Ermənistan normallaşma prosesindən kənarlaşdırıb. Biz onlara bu barədə artıq bildirmişik. Əgər hər hansı bir tərəf tərəf tutursa, o, dürüst vasitəçi ola bilməz. Məhz buna görə keçən ay Amerika Dövlət katibinin xahişi havada qaldı və Azərbaycan üçtərəfli görüşə razılıq vermədi. O cümlədən, bildiyiniz kimi, Avropa İttifaqı Şurasının Prezidentinin təşəbbüsü ilə Brüsseldə bir çox görüşlər keçirilmişdir. Artıq buna da son qoyuldu. Yəni biz ikitərəfli danışıqlar formatının tərəfdarıyıq və əlbəttə ki, Azərbaycan bu məsələnin tərəfi kimi öz mövqeyini müdafiə edəcək".

Prezident İlham Əliyev bir faktı da vurğuladı ki, bizə qarşı 30 illik işğalçılıq siyasəti, sadəcə olaraq, Ermənistan məhsulu deyil, onunla həmrəy olan islamofob, azərbaycanofob, irqçi, ksenofob dairələrin, xarici ölkələrin nümayəndələrinin birgə məhsuludur. Bugünkü vəziyyətə gəlincə, Prezident İlham Əliyev Ermənistan tərəfinə məsləhət gördü ki, hər şeyi yaxşı ölçüb-biçsin, o cümlədən dünyadakı geosiyasi dəyişiklikləri: "Onların yaxın dostları siyasi səhnədən biabırçılıqla silinirlər. Bax dünən xəbər gəldi ki, Ermənistanın və Paşinyanın yaxın dostu cənab Trüdo da vəzifədən getməli oldu. Həmin bu ölkə ki, İkinci Qarabağ müharibəsi dövründə və ondan sonrakı dövrdə qatı anti-Azərbaycan mövqeyində idi, heç Fransadan çox da uzağa getmir.

Fransaya gəldikdə, indi orada siyasi səhnədə nələr baş verir? Hər kəs özü görür". Dövlət başçısı qeyd etdi ki, Amerikada da Soros dövrü başa çatıb: "Bayden administrasiyası, əslində, Soros idarə üsulu ilə idarə olunurdu. Təsədüfi deyil ki, Baydenin son qərarlarından biri Sorosu Amerikanın ən yüksək mükafatı ilə təltif etməsi idi. Yəni bu sorosçular faktiki olaraq mövqelərini itirirlər. Ermənistan rəhbərliyi bunu da nəzərə alsın. Nəzərə alsın ki, Yaxın Şərqdə onların yaxın müttəfiqi Əsəd diktaturası artıq tarixin zibilliyinə göndərilib və bu, davam edəcək, ona görə düzgün addım atsın".

Azərbaycan Cənubi Qafqazda lider dövlətdir. Prezident İlham Əliyev bildirdi ki, Cənubi Qafqaz bizim regionumuzdur və Azərbaycan bu bölgənin aparıcı ölkəsi kimi, əlbəttə ki, məsuliyyət nöqtəyi-nəzərindən də xüsusi çəkiyə malikdir: "Biz indi belə görürük, yəni suverenlik, müstəqillik, bir-birinin işlərinə qarışmamaq, müxtəlif bəhanələrlə ölkələrin daxili vəziyyətini gərginləşdirməmək. Bütün bunlar bizim, əslində, xarici siyasət xəttimizdir. Azərbaycan uzun illər bu siyasəti aparır. Biz heç kimin işinə qarışmırıq, öz işimizlə məşğuluq. Kim bizə müraciət edir, çalışırıq ki, o müraciətləri cavabsız qoymayaq. Öz siyasətimizlə, sərmayə qoyuluşumuzla Cənubi Qafqazda faktiki olaraq, yeni nəqliyyat və energetika xəritəsini yaratmışıq. Bir tərəfimiz Xəzər üzərindən Orta Asiyaya uzanır, bir tərəfimiz Avropaya və bu böyük coğrafiyada Azərbaycan faktiki olaraq əvəzolunmaz ölkəyə çevrilir".

*Zöhrə FƏRƏCOVA,
"Azərbaycan"*